

ပြည်ထောင်စုသမ္မတမြန်မာနိုင်ငံတော်အစိုးရ

စီမံကိန်းနှင့်ဘဏ္ဍာရေးဝန်ကြီးဌာန

ပြည်တွင်းအခွန်များဦးစီးဌာန

အဓိပ္ပာယ်ရှင်းလင်းဖွင့်ဆိုချက်

အမှတ်၊ ၃ / ၂၀၁၈

နေပြည်တော်၊ ၁၃၈၀ ပြည့်နှစ်၊ သီတင်းကျွတ်လပြည့်ကျော် ၅ ရက်
(၂၀၁၈ ခုနှစ်၊ အောက်တိုဘာလ ၂၉ ရက်)

ကုန်စည်ကို အကြွေး ရောင်းချမှု၊ ဝယ်ယူမှု၊ ဝန်ဆောင်မှုကို အကြွေးစနစ်ဖြင့် ရယူမှုတို့အပေါ်တွင်
ကုန်သွယ်လုပ်ငန်းခွန်ခန့်မှန်းခြင်းနှင့် စပ်လျဉ်း၍ အဓိပ္ပာယ်ဖွင့်ဆိုရှင်းလင်းခြင်း

၁။ ပြည်တွင်းအခွန်များဦးစီးဌာနသည် ကုန်သွယ်လုပ်ငန်းခွန်စည်းမျဉ်းများ စည်းမျဉ်း ၅၅၊ စည်းမျဉ်းခွဲ (ခ) အရ အပ်နှင်းထားသော လုပ်ပိုင်ခွင့်ကိုကျင့်သုံး၍ ကုန်စည်ကို အကြွေး ရောင်းချမှု၊ ဝယ်ယူမှု၊ ဝန်ဆောင်မှုကို အကြွေးစနစ်ဖြင့် ရယူမှုတို့အပေါ်တွင် ကုန်သွယ်လုပ်ငန်းခွန်ခန့်မှန်းခြင်းနှင့် စပ်လျဉ်း၍ လိုက်နာ ဆောင်ရွက်ရမည့်နည်းလမ်းကို ရှင်းလင်းစွာ သိရှိနိုင်စေရန်အတွက် အဓိပ္ပာယ်ရှင်းလင်းဖွင့်ဆိုခြင်း ဖြစ်ပါသည်။

သက်ဆိုင်သည့်အကြောင်းအရာ

၂။ ဤ အဓိပ္ပာယ်ဖွင့်ဆို ရှင်းလင်းချက်သည် ကုန်စည်ကို အကြွေးရောင်းချမှု၊ ဝယ်ယူမှုနှင့် ဝန်ဆောင်မှုကို အကြွေးစနစ်ဖြင့် ရယူမှုတို့အပေါ်၌ ကုန်သွယ်လုပ်ငန်းခွန် ခန့်မှန်းခြင်းပြဋ္ဌာန်းချက်ကို ပြည်တွင်းအခွန်များဦးစီးဌာန အနေဖြင့် မည်ကဲ့သို့ အဓိပ္ပာယ် ဖွင့်ဆိုကြောင်း ရှင်းလင်းအသိပေးချက် ဖြစ်ပါသည်။

အကျိုးသက်ရောက်သူများ

၃။ ဤ အဓိပ္ပာယ်ဖွင့်ဆို ရှင်းလင်းချက်သည် ကုန်သွယ်လုပ်ငန်းခွန်ဥပဒေအရ မှတ်ပုံတင်ထားသော အောက်ပါ ပုဂ္ဂိုလ်များအပေါ် အကျိုးသက်ရောက်ပါသည် -

- (က) ပြည်တွင်း၌ ကုန်စည်ထုတ်လုပ်သူ၊
- (ခ) ပြည်ပမှ ကုန်စည်တင်သွင်းသူ၊
- (ဂ) ကုန်သွယ်မှု ဆောင်ရွက်သူ၊
- (ဃ) ဝန်ဆောင်မှု ဆောင်ရွက်သူ။

သက်ဆိုင်ရာ ဥပဒေ ပြဋ္ဌာန်းချက်

၄။ ကုန်သွယ်လုပ်ငန်းခွန် စည်းမျဉ်းများ၏ စည်းမျဉ်း ၄၂ ပါ ပြဋ္ဌာန်းချက်အရ -

- (က) ကုန်စည် ထုတ်လုပ်သူသည် မိမိ ထုတ်လုပ်သည့် ကုန်စည် ရောင်းချမှုအပေါ် ကျသင့်မည့် ကုန်သွယ်လုပ်ငန်းခွန်မှ ကုန်စည်ထုတ်လုပ်မှု လုပ်ငန်းအတွက် ပြည်ပမှ ကိုယ်တိုင်ဝယ်ယူ တင်သွင်းသော ကုန်စည်များ၏ ကုန်းပေါ်ရောက်တန်ဖိုးအပေါ် ပေးဆောင်ခဲ့ ရသည့် ကုန်သွယ် လုပ်ငန်းခွန်၊ အခြား ကုန်စည်ထုတ်လုပ်သူ ထံမှ ဖြစ်စေ၊ ကုန်သွယ်မှုလုပ်ငန်း ဆောင်ရွက်သူ ထံမှ ဖြစ်စေ၊ ပြည်ပမှ ကုန်စည် တင်သွင်းသူထံမှ ဖြစ်စေ ဝယ်ယူသည့် ကုန်စည် များအတွက် ကုန်စည်တန်ဖိုး နှင့်အတူ ပေးဆောင် ခဲ့ရသည့် ကုန်သွယ်လုပ်ငန်းခွန်၊ ကုန်စည် ထုတ်လုပ်မှု လုပ်ငန်းအတွက် ရယူခဲ့သည့် ဝန်ဆောင်မှု လုပ်ငန်းများတွင် ဝန်ဆောင်မှုရငွေ နှင့်အတူ ပေးဆောင်ခဲ့ရသည့် ကုန်သွယ် လုပ်ငန်းခွန်တို့ကို ခုနှိမ်ခွင့် ရှိပါသည်။
- (ခ) ပြည်ပမှ ကုန်စည် တင်သွင်းရောင်းချခြင်းအပါအဝင် ကုန်သွယ်မှုဆောင်ရွက်သူနှင့် ဝန်ဆောင်မှု ဆောင်ရွက်သူသည် မိမိရောင်းချသည့် ကုန်စည်နှင့် ဆောင်ရွက်ပေးသည့် ဝန်ဆောင်မှုအပေါ် ကျသင့်မည့် ကုန်သွယ်လုပ်ငန်းခွန်မှ ပြည်ပမှ ကိုယ်တိုင်ဝယ်ယူတင်သွင်းသော ကုန်စည် များ၏ ကုန်းပေါ်ရောက်တန်ဖိုးအပေါ် ပေးဆောင်ခဲ့ရသည့် ကုန်သွယ်လုပ်ငန်းခွန်၊ ပြည်တွင်း၌ ဝယ်ယူသော ကုန်စည်များအတွက် ကုန်စည်တန်ဖိုးနှင့်အတူ ပေးဆောင်ခဲ့ရသော ကုန်သွယ် လုပ်ငန်းခွန်၊ ပြည်တွင်း၌ ရယူခဲ့သော ဝန်ဆောင်မှုများအတွက် ဝန်ဆောင်မှုရငွေ နှင့်အတူ ပေးဆောင်ခဲ့ရသော ကုန်သွယ်လုပ်ငန်းခွန်တို့ကို ခုနှိမ် ခွင့် ရှိပါသည်။
- (ဂ) ကုန်စည်ကို ပြည်ပမှ ဝယ်ယူတင်သွင်းခြင်း ဖြစ်ပါက ကုန်စည်တင်သွင်းသူသည် ပတခ (ကသခ) - ၃၂ ပုံစံဖြင့် သက်သေခံလက်မှတ် နှစ်စောင်ပြုစု၍ မူရင်းခွဲကို မိမိနှင့်သက်ဆိုင်သည့် မြို့နယ်အခွန်ဦးစီးဌာနမှူးထံပေးပို့ပြီး မူရင်းကို လက်ခံအဖြစ်သိမ်းဆည်းထားရပါမည်။
- (ဃ) ပြည်တွင်း၌ ဝယ်ယူခြင်းဖြစ်ပါက ကုန်စည်ရောင်းချသူသည် ပတခ (ကသခ)- ၃၁ ပုံစံဖြင့် သက်သေခံလက်မှတ် သုံးစောင်ပြုစု၍ မူရင်းကို ဝယ်ယူသူသို့ လည်းကောင်း၊ မူရင်းခွဲ တစ်စောင်ကို ဝယ်ယူသူနှင့် သက်ဆိုင်သည့် မြို့နယ်အခွန်ဦးစီးဌာနမှူးထံသို့ လည်းကောင်း ပေးပို့၍ ကျန်မူရင်းခွဲတစ်စောင်ကို လက်ခံအဖြစ် သိမ်းဆည်းထားရပါမည်။
- (င) ဝန်ဆောင်မှု ဆောင်ရွက်သူသည် ဝန်ဆောင်မှုရငွေနှင့်အတူ ကောက်ခံထားသည့် ကုန်သွယ် လုပ်ငန်းခွန်နှင့် စပ်လျဉ်း၍ ပတခ (ကသခ)- ၃၁ ပုံစံဖြင့် သက်သေခံလက်မှတ် သုံးစောင် ပြုစု၍ မူရင်းကို ဝန်ဆောင်မှု ရယူသူသို့ လည်းကောင်း၊ မူရင်းခွဲတစ်စောင်ကို ဝန်ဆောင်မှု ရယူသူနှင့် သက်ဆိုင်သည့် မြို့နယ်အခွန်ဦးစီးဌာနမှူးထံသို့ လည်းကောင်း ပေးပို့၍ ကျန် မူရင်းခွဲ တစ်စောင်ကို လက်ခံအဖြစ် သိမ်းဆည်းထားရပါမည်။
- (စ) ဝယ်ယူသူ၊ ဝန်ဆောင်မှု ရယူသူသည် အခွန်ခုနှိမ်ပြီးကြောင်း သတ်မှတ်ပုံစံ ပတခ(ကသခ)- ၃၃ နှင့်အတူ ရောင်းချသူ၊ ဝန်ဆောင်မှု ဆောင်ရွက်ပေးသူထံမှ ရရှိသည့် သက်သေခံလက်မှတ်

ပတခ(ကသခ)- ၃၁ ပုံစံများကို ပူးတွဲလျက် သက်ဆိုင်ရာ မြို့နယ်အခွန်ဦးစီးမှူးထံ အခွန်ခန့်မှန်း ပေးသွင်းကြောင်း တင်ပြရပါမည်။

- (ဆ) လုပ်ငန်းရှင်၏ ပုံသေပိုင်ပစ္စည်း သို့မဟုတ် မ- တည် အပိုင်ပစ္စည်းများအတွက် ပေးဆောင်ခဲ့ ရသည့် ကုန်သွယ်လုပ်ငန်းခွန်ကို ခန့်မှန်းခွင့် မရှိပါ။
- (ဇ) ပျက်စီးသွားသော ကုန်စည်များ၊ ရောင်းချခြင်း မပြုသည့် ကုန်စည်များတွက် အခွန်ခန့်မှန်းခွင့် မရှိပါ။
- (ဈ) ကုန်သွယ်လုပ်ငန်းခွန် ခန့်မှန်းခွင့်သည် ပြည်ထောင်စု၏ အခွန်ကောက်ဥပဒေဖြင့် ခန့်မှန်းခွင့် မရှိ ကြောင်း သတ်မှတ်ထားသည့် ကုန်စည်များနှင့် သက်ဆိုင်ခြင်းမရှိပါ။
- (ည) ကျသင့်အခွန်မှ ပေးဆောင်ခဲ့ရသည့် ကုန်သွယ်လုပ်ငန်းခွန်ကို ခန့်မှန်းရာတွင် ပေးဆောင်ခဲ့ရသည့် ကုန်သွယ်လုပ်ငန်းခွန်က ပိုမိုသည့် ကိစ္စ၌ ခန့်မှန်းရန် ပိုမိုနေသည့် ကုန်သွယ်လုပ်ငန်းခွန်ကို လုပ်ငန်း၏အသုံးစရိတ်အဖြစ် ဝင်ငွေခွန်တွက်ချက်ရာတွင် ခွင့်ပြုနုတ်ပယ်ပေးပါသည်။

လိုက်နာ ဆောင်ရွက်ရန် သတ်မှတ်ချက်

၅။ ပြည်တွင်း၌ ကုန်သွယ်လုပ်ငန်းခွန်ဥပဒေ နှင့်အညီ မှတ်ပုံတင်ထားသည့် ကုန်စည်ထုတ်လုပ် ရောင်း ချသူ၊ ပြည်ပမှ ကုန်စည် တင်သွင်းသူ၊ ကုန်သွယ်မှု ဆောင်ရွက်သူနှင့် ဝန်ဆောင်မှု ဆောင်ရွက်သူတို့သည် -

- (က) မိမိရောင်းချသည့် ကုန်စည်နှင့် ဆောင်ရွက်ပေးသည့် ဝန်ဆောင်မှုအတွက် ကျသင့်မည့် ကုန်သွယ်လုပ်ငန်းခွန်မှ ကုန်စည်ကို ဝယ်ယူစဉ်၊ တင်သွင်းစဉ်၊ ဝန်ဆောင်မှု ရယူစဉ်က ကုန်စည်များနှင့် ဝန်ဆောင်မှုများ၏ တန်ဖိုးနှင့်အတူ ပေးချေ ခဲ့ရသော ကုန်သွယ်လုပ်ငန်းခွန်ကို စည်းမျဉ်း ၄၂ ပါ ပြဋ္ဌာန်းချက်များနှင့်အညီ ခန့်မှန်းခွင့်ရှိ ပါသည်။
- (ခ) ပျက်စီးသွားသော ကုန်စည်များ၊ ရောင်းချခြင်းမပြုသည့် ကုန်စည်များအတွက် ခန့်မှန်းခွင့် မရှိပါ။
- (ဂ) အကြွေးဖြင့် ဝယ်ယူသည့် ကုန်စည်များ၊ အကြွေးဖြင့် ရယူသော ဝန်ဆောင်မှုများအတွက် ကုန်စည်များနှင့် ဝန်ဆောင်မှုများ၏ တန်ဖိုးနှင့်အတူ ကျသင့်ကုန်သွယ်လုပ်ငန်းခွန်ကို ကုန်စည် ရောင်းချသူ၊ ဝန်ဆောင်မှု ဆောင်ရွက်ပေးသူကို ပေးချေသည့်လ တွင်မှ ခန့်မှန်းခွင့် ရှိပါသည်။
- (ဃ) လက်ငင်းပေးချေ ဝယ်ယူသည့် ကုန်စည်နှင့် လက်ငင်းပေးချေ ရယူသည့် ဝန်ဆောင်မှုတို့ အတွက် ခန့်မှန်းခွင့် ရှိပါသည်။ သို့ရာတွင် -
 - (၁) ဝယ်ယူသည့် ကုန်စည်များအား ရောင်းချပြီး ဖြစ်ရမည်။
 - (၂) ပျက်စီးသွားသဖြင့် ရောင်းချခြင်း မပြုနိုင်တော့သော ကုန်စည်များ မဖြစ်ရပါ။
 - (၃) ဝယ်ယူသည့်ကုန်စည်သည် ပုံသေပိုင်ပစ္စည်း သို့မဟုတ် မတည် အပိုင်ပစ္စည်း မဖြစ်ရပါ။
- (င) ဆောင်ရွက်သည့် လုပ်ငန်းအတွက် ကျသင့်မည့် အခွန်မှ ကုန်စည်များနှင့် ဝန်ဆောင်မှုများ၏ တန်ဖိုးနှင့်အတူ ပေးချေခဲ့ရသည့် ကုန်သွယ်လုပ်ငန်းခွန်ကို ခန့်မှန်းရာတွင် ကျသင့်မည့် အခွန် ထက် ဝန်ဆောင်မှုများ၏ တန်ဖိုးနှင့်အတူ ပေးချေခဲ့ရသော ကုန်သွယ်လုပ်ငန်းခွန်က ပိုမိုနေ

ပါက ပိုမိုနေသည့် ပမာဏကို လုပ်ငန်းအတွက် ကုန်ကျစရိတ်အဖြစ် ဝင်ငွေခွန် တွက်ချက် ရာတွင် ခွင့်ပြုနုတ်ပယ်ပေးရမည်။

(စ) ခုနှိမ်ခွင့် ဆောင်ရွက်ရာတွင် အခွန်ခုနှိမ်ပေးသွင်းကြောင်း ပတခ(ကသခ) - ၃၃ ပုံစံနှင့်အတူ အောက်ပါ အထောက်အထား သတ်မှတ်ပုံစံများကို မိမိ အခွန်စည်းကြပ်မှု ခံယူသည့် အခွန်ရုံး သို့ တင်ပြရမည် -

(၁) ကုန်စည်ကို ကိုယ်တိုင် ပြည်ပမှ တင်သွင်းမှုအတွက် ကုန်စည်တင်သွင်းစဉ် ကျသင့် အကောက်ခွန်နှင့်အတူ ကုန်သွယ်လုပ်ငန်းခွန် ပေးသွင်းခဲ့ခြင်းဆိုင်ရာ အထောက် အထား နှင့် ကုန်စည်တင်သွင်းမှုအတွက် ကိုယ်တိုင် ပြုစုထားသော ပတခ(ကသခ) - ၃၂ ပုံစံ မူရင်း၊

(၂) ကျန် ကုန်စည်ထုတ်လုပ်မှု၊ ကုန်သွယ်မှု နှင့် ဝန်ဆောင်မှုများအတွက် ပြည်တွင်း၌ ကုန်စည်ကို ဝယ်ယူစဉ်၊ ဝန်ဆောင်မှု ရယူစဉ်က ကုန်သွယ်လုပ်ငန်းခွန် ဥပဒေနှင့်အညီ မှတ်ပုံတင်ထားသည့် ကုန်စည် ရောင်းချသူ၊ ဝန်ဆောင်မှု ဆောင်ရွက်သူက ထုတ်ပေး ထားသည့် ပတခ(ကသခ) - ၃၁ ပုံစံ မူရင်း၊

၆။ လိုက်နာ ကျင့်သုံးရန် သတ်မှတ်ချက်များနှင့် ပိုမိုရှင်းလင်းစွာ သိရှိနိုင်ရန် အောက်ပါအတိုင်း ဥပမာ ဖြစ်စဉ်ဖြင့် ရှင်းလင်းဖော်ပြပါသည်-

(က) ဖြစ်စဉ်။ “A ကုမ္ပဏီ” သည် အိမ်သုံးလျှပ်စစ်ပစ္စည်းများ ကုန်သွယ်မှုပြုသော စီးပွားရေး လုပ်ငန်းစု ဖြစ်ပါသည်။ ၎င်းသည် ၂၀၁၈ ခုနှစ်၊ ဧပြီလ ၁၂ ရက်နေ့တွင် ထုတ်လုပ်မှု လုပ်ငန်း ဖြစ်သော “B ကုမ္ပဏီ” ထံမှ မိုက်ခရိုဝေ့ဖမ်းမီးဖိုများ ဝယ်ယူခဲ့ပါသည်။ ထိုမီးဖိုများ အတွက် ကုန်စည်တန်ဖိုး ကျပ် ၄၀,၀၀၀,၀၀၀/- နှင့် ကုန်သွယ်လုပ်ငန်းခွန် ကျပ် ၂,၀၀၀,၀၀၀/- ကျသင့်ပါသည်။ B ကုမ္ပဏီသည် ၂၀၁၈ ခုနှစ်၊ ဧပြီလ ၁၄ ရက်နေ့တွင် A ကုမ္ပဏီသို့ ကုန်ရောင်း ပြေစာ ထုတ်ပေးခဲ့ပါသည်။ B ကုမ္ပဏီ သည် မိုက်ခရိုဝေ့ဖမ်းမီးဖိုများ ရောင်းချခဲ့ခြင်း အတွက် ကျသင့်ငွေ ကျပ် ၄၂,၀၀၀,၀၀၀/- ကို ၂၀၁၈ ခုနှစ်၊ ဧပြီလ ၃၀ ရက်နေ့တွင် ရရှိရမည် ဖြစ်ပါသည်။ A ကုမ္ပဏီသည် ဝယ်ယူခဲ့သော မိုက်ခရိုဝေ့ဖမ်းမီးဖိုများကို ဧပြီလ အတွင်း၌ ပြန်လည် ရောင်းချခဲ့သော်လည်း ၂၀၁၈ခုနှစ်၊ ဇွန်လ ၁၄ ရက်နေ့မှသာ B ကုမ္ပဏီသို့ ငွေ အပြည့် အဝ ပေးချေခဲ့ပါသည်။

(ခ) လိုက်နာ ကျင့်သုံးရန် သတ်မှတ်ချက်။ A ကုမ္ပဏီသည် ၂၀၁၈ ခုနှစ်၊ ဧပြီလ ၃၀ ရက်နေ့တွင် B ကုမ္ပဏီသို့ ငွေပေးချေရမည်ဖြစ်ကြောင်း ပြေစာရရှိခဲ့သော်လည်း ၂၀၁၈ ခုနှစ်၊ ဇွန်လ ၁၃ ရက်နေ့အထိ အမှန်တကယ် ငွေပေးချေမှု မပြုလုပ်ခဲ့ပါ။ ထို့ကြောင့် A ကုမ္ပဏီက ပေးချေ ခဲ့ရသော ကုန်သွယ်လုပ်ငန်းခွန် ၂,၀၀၀,၀၀၀/-ကို ပြန်လည်ရောင်းချရာတွင် ကျသင့်မည့် ကုန်သွယ်လုပ်ငန်းခွန်မှ ခုနှိမ်ပေးသွင်းခြင်းကို ၂၀၁၈ ခုနှစ်၊ ဇွန်လ လကုန်ဆုံးပြီး ၁၀ ရက် အတွင်း အဆိုပါ ဇွန်လအတွက် ကျသင့်ကုန်သွယ်လုပ်ငန်းခွန်မှ ခုနှိမ်နိုင်မည် ဖြစ်ပါသည်။ ၂၀၁၈ ခုနှစ်၊ ဧပြီလ၌ A ကုမ္ပဏီက ကုန်စည်များ ပြန်လည်ရောင်းချခြင်းအတွက် ကျသင့်

ကုန်သွယ်လုပ်ငန်းခွန်မှ ကုန်စည်ကို ကုန်ကြွေးဝယ်ယူရာတွင် ကျသင့်သည့် ကုန်သွယ်လုပ်ငန်းခွန် ကျပ် ၂,၀၀၀,၀၀၀/-ကို ခုနှိမ်ခွင့် ရမည် မဟုတ်ပါ။

A ကုမ္ပဏီသည် ကုန်စည် ရောင်းချစဉ်က ကျသင့် ကုန်စည်တန်ဖိုးနှင့်အတူ တစ်ပါတည်း ကောက်ခံခဲ့သည့် ကုန်သွယ်လုပ်ငန်းခွန်မှ B ကုမ္ပဏီထံက ကုန်စည်ဝယ်ယူစဉ် တစ်ပါတည်း ထည့်သွင်းပေးချေခဲ့ရသည့် ကုန်သွယ်လုပ်ငန်းခွန်ကို ခုနှိမ်ပေးသွင်းခွင့်ရနိုင်ရန် B ကုမ္ပဏီက ထုတ်ပေးသည့် ပတခ(ကသခ)-၃၁ ပုံစံ မူရင်းကို မိမိ အခွန်စည်းကြပ်မှု ခံယူရမည့် မြို့နယ်အခွန်ဦးစီးဌာနမှူးထံသို့ ပေးပို့ရမည် ဖြစ်ပါသည်။

A ကုမ္ပဏီသည် B ကုမ္ပဏီထံမှ မိုက်ကရိုဝေ့မီးဖို ဝယ်ယူစဉ်ကပေးခဲ့သော ကုန်သွယ်လုပ်ငန်းခွန်ကို ပျက်စီးသွားသော မီးဖိုများနှင့် မရောင်းရသေးသော မီးဖိုများအတွက် ခုနှိမ်ခွင့် မရှိပါ။ ၎င်းမီးဖိုများ ပြန်လည်ရောင်းချစဉ် A ကုမ္ပဏီက ကောက်ခံရရှိသော ကုန်သွယ်လုပ်ငန်းခွန်သည် ကျပ် ၂,၀၀၀,၀၀၀/- ထက်လျော့နည်းပါက ထိုလျော့နည်း ခြားနားသည့် ပမာဏကို ထိုနှစ်အတွက် ဝင်ငွေခွန်တွက်ချက်ရာတွင် လုပ်ငန်း၏အသုံးစရိတ်အဖြစ် နုတ်ပယ်ခွင့် ရရှိမည်ဖြစ်ပါသည်။

၇။ ဤ အဓိပ္ပာယ်ရှင်းလင်းဖွင့်ဆိုချက်ကို လက်မှတ်ရေးထိုးထုတ်ပြန်လိုက်ပါသည်။



(မင်းထွဋ်)

ညွှန်ကြားရေးမှူးချုပ်

စာအမှတ်၊ ၁(၃)/ ၂စ-၁/ ပတခ/ ၂၀၁၈ (၁၀၄၆၀)
ရက်စွဲ၊ ၂၀၁၈ခုနှစ်၊ အောက်တိုဘာလ ၂၉ ရက်

ဖြန့်ဝေခြင်း

မြန်မာနိုင်ငံစာရင်းကောင်စီ

ညွှန်ကြားရေးမှူးချုပ်၊ ပုံနှိပ်ရေးနှင့်ထုတ်ဝေရေးဦးစီးဌာန

မြန်မာနိုင်ငံပြန်တမ်းတွင် ထည့်သွင်းကြေညာပေးပါရန် မေတ္တာရပ်ခံ ပေးပို့ပါသည်။

ဒုတိယညွှန်ကြားရေးမှူးချုပ် (အားလုံး)

ဌာနခွဲညွှန်ကြားရေးမှူး (အားလုံး)

ဌာနမှူး၊ အခွန်ထမ်းကြီးများဆိုင်ရာအခွန်ရုံး

ဌာနမှူး၊ အလယ်အလတ်အခွန်ထမ်းများဆိုင်ရာအခွန်ရုံး (၁၊ ၂)၊ (၃)

သက်ဆိုင်ရာ အခွန်ထမ်းများကို အသိပေး ရှင်းလင်းရန် ညွှန်ကြားပေးပို့ပါသည်။

တိုင်းဒေသကြီး/ ပြည်နယ်အခွန်ဦးစီးဌာနမှူး (အားလုံး)

ပြည်ထောင်စုနယ်မြေအခွန်ဦးစီးဌာနမှူး

မြန်မာနိုင်ငံ လက်မှတ်ရ ပြည်သူ့စာရင်းကိုင်များအသင်း

ကုန်သည်များနှင့်စက်မှုလက်မှုလုပ်ငန်းရှင်များအသင်းချုပ်

မိတ္ထူကို

ရုံးလက်ခံ

မျှော်စောတွဲ